

Ngaahi Fo'i Moá mo e Ngaahi Sēnití

*Na'e fofonga faingata'a'ia
'a 'Aisí. 'Oange ha taha
'o 'ene ngaahi sēnití?
Na'e 'ikai ke ne lava!*

Fai 'e Kate Anderson
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká.

Valu . . . hiva . . . hongofulu!

Na'e fa'o fakalelei 'e 'Aisí 'a e fo'i moa hono 10 'i he'ene kató. Na'e 'oange 'e he'ene Kulenipaá ha sēnití 'e taha ki he fo'i moa 'e taha. Koe'uhí na'e 'i ai ha fo'i moa 'e 10, 'e ma'u 'e 'Aisí ha sēnití 'e 10 'i he 'ahó ni.

Na'e tatapa mo kotokó 'a e fanga moá 'i hono laku ange 'e 'Aisí 'enau me'akaí. Na'á ne tokanga ke tauhi hono piva ki he Sāpaté ke ma'a. Na'e pau ke fafanga 'a e fanga moá 'i he 'aho kotoa pē, 'o a'u pē ki he Sāpaté. Pea na'e pau ke tānaki 'a e ngaahi fo'i moá.

"Fanga moa, mālō e ma'u fo'i moa!" Ko e lea ange ia 'a 'Aisí. "Pea fakamālō koe'uhí ko e sēnití 'e 10!"

Na'e sio 'a 'Aisí ki he ngaahi fo'i moa faka'ofa'ofa 'i he'ene kató. He 'ikai fiema'u kotoa 'e Kulenipā 'a e [fo'i moa 'e] 10. Te ne foaki ha konga lahi 'o kinautolu ki he fāmilí 'o 'Aisí.



Ka na'á ne sai'ia ke 'i ai ha fo'i moa ki he'ene kai pongipongí. Na'á ne fakalaka atu 'i he loto 'ata'ataá ki he peito 'o 'ene Kulenipaá.

"Tufa makehe!" Ko e ui ange ia 'a 'Aisí.

"Mālō!" Na'e malimali pē 'a Kulenipā. "Oku ou ongo'i fiefia 'aupito 'i ho'o 'omi ma'aku ha fo'i moá."

Na'e 'oange 'e 'Aisí 'a e fo'i moa fuolahi tahá mei he kató. Na'á ne talaange "Oku ou 'ofa atu kiate koe Kulenipā."

Na'e tātaá 'e Kulenipā 'a e fo'i moá 'i he tapa 'o ha fakapaku vela ke mafahi. Na'e kalala hake 'a e me'a lanu koula engeenga 'o e fo'i moá 'i he fakapakú.

"Ma'u 'i he taimí ni ho'o sēnití 'e 10 mei he'eku fo'i hiná." Na'e fā'ofua 'a Kulenipā kia 'Aisí. "Pea te u toki sio kiate koe 'i he lotú!"

Na'e lele 'a 'Aisí ki 'api mo e ngaahi fo'i moa 'e hiva na'e toe 'i he'ene kató mo ha sēnití ngingila 'e 10 'i hono kató.

'I he taimi na'e 'alu ai 'a 'Aisí ki he Palaimelí, na'á ne kei ma'u pē 'ene sēnití. Na'á ne 'ai hono nimá 'i hono kató ke pukepuke kinautolu lolotonga 'ene fanongo ki he lēsoní.

Na'e pehē 'e Sisitā 'Aiala, "Ko e vahehongofulú 'a e taimi ko ia 'oku tau foaki ai 'a e vahehongofulu 'e taha 'o e me'a 'oku tau ma'ú ki he Tamai Hēvaní. Ko ia kapau 'oku 'i ai ha'o sēnití 'e 10, te ke foaki ha sēnití 'e taha ko e vahehongofulu."

Na'e fofonga faingata'a'ia 'a 'Aisí. 'Oange ha taha 'o 'ene ngaahi sēnití? Na'e 'ikai ke ne lava! Na'á ne puke ma'u ange 'ene pa'angá.

Na'e fehu'i ange 'e he kaungāme'a 'o 'Aisí ko Seimī, "Ko e hā 'oku fiema'u ai 'e he 'Otuá 'etau pa'angá? 'Oku 'ikai ke Ne faka'aonga'i ha pa'anga."

Na'e malimali 'a Sisitā 'Aiala. Na'á ne pehē ange, "Ka 'oku 'afio'i 'e he 'Otuá 'oku fiema'u ha pa'anga ke totongi 'aki 'a e ngaahi me'a hangē ko e fale faka'ofa'ofa ko 'eni 'o e siasí. 'Okú Ne kole mai ke tau totongi vahehongofulu koe'uhí ke tau lava 'o feau

'a e ngaahi fiema'u 'a e Siasí. Kae mahu'inga angé, 'okú Ne finangalo ke tāpuaki'i kitautolu. Kapau te tau totongi 'etau vahehongofulú, 'oku tala'ofa mai 'e he 'Otuá ha ngaahi tāpuaki mei he langí."

Na'e ongo'i 'e 'Aisí 'a e sēnití 'i hono kató peá ne fakakaukau ki he fo'i moa 'a 'ene Kulenipaá.

Na'e ma'u 'a e ngaahi fo'i moá mei he'ene fanga moá, ka na'á ne to'o pē 'a e fo'i moa 'e taha ma'ana. Na'e fiefia 'aupito ai 'a Kulenipā ke ma'u ha fo'i moa 'e taha 'i he pongipongi kotoa pē 'a ia na'e fie foaki ange 'e 'Aisí 'a e fo'i moa lelei tahá ma'ana. 'Ikai ngata ai, ka na'e lahi ange 'ene 'ofa 'i he'ene Kulenipaá 'i he ngaahi fo'i moá. Ko e me'a mahu'inga tahá ia.

Na'e pehē ange māmālie 'e 'Aisí, "Ko ia ai, 'oku tau fakafoki ki he Tamai Hēvaní ha konga sí'i 'o e me'a 'okú Ne foaki mai ma'atautolú. Koe'uhí 'oku tau fie fakahaá'i kiate Ia 'oku tau 'ofa 'iate Ia.

"Ko ia kotoa!" Na'e 'oange 'e Sisitā 'Aiala ha sila vahehongofulu ki he fānaú takitaha.

Na'e to'o hake 'e 'Aisí 'ene sēnití ngingila 'e 10 'o ne lau ia 'i hono fungá.

Valu . . . hiva . . . hongofulu.

'I he ongo'i māfana 'a 'Aisí, na'á ne to'o 'a e sēnití ngingila tahá 'o fa'o ia ki he'ene silá ke foaki ki he Tamai Hēvaní. Na'á ne fanafana ange, "Fakamālō atu 'i he sēnití. Pea fakamālō atu koe'uhí ko e ngaahi tāpuaki mei he langí." ●

